

LEHEN IL-MALTI

MAHRUĠ MILL-"GĦAQDA TAL-MALTI" (UNIVERSITÀ)

NOVEMBRU 1937]

IS-SEBA' SENA

[Ghadd 81

Is-sur Ġuzè Aquilina Il-Professur ġdid tal-Malti

Mhux biġsiebni nagħmel il-paniġirku ta' ħabibi l-Prof. Ġ. Aquilina, għax ffit ninqala' għat-tiffhir fil-wieċ, u anqas ma jiena ninqeda b'dil-kitba biex inxandar u ngħarraf ismu ma' kull rokna tal-Gżira, għax Malta żgħira u nafu 'l xulxin tajjeb, imma rrid biss, f'għieh is-sewwa li ma jstax jitmiera, ngħid kelma waħda li tikxef rokna żgħira minn ruħi dan iż-żagħżuġ li f'idejh hu merħi x-xogħol tat-tiswir tal-karattru Malti fiż-żgħażaġħ li telgħin.

Aquilina hu żagħżuġ ta' fehmiel kbar u qawwija. Jemmen bis-saħħa kollha ta' ruħu, u xejn ma jħarrku u xejn ma jqanqlu minn dak li jemmen. Meta twaqqfet l-Għaqda tal-Malti bejn l-istudenti tal-Università fis-sena 1931, hu kien minn tal-ewwel li niżżel ismu u daħal biex jitqabad fit-taqbidiet tal-Malti. Ma kienux żmienijiet sbieħ għall-Malti. Il-lsien Malti kien miżmum minn dawċ li jridu għalihom biss il-qari, l-kotba u l-għerf bħala għajb tal-Gżira, bħala għodda ta' ħsara, ta' qerq ta' dnewwa. X'seta' jittama żagħżuġ, miexi fit-triq ta' Avukat, billi jkun kittieb tal-Malti? Haġa żgħira li ma seta' jittama xejn, imma mhix haġa żgħira jekk inqisu x'seta' jitlef. Żagħżuġ ta' hila intellettuali aktar minn żgħażaġħ oħra daqsu, riedu jiġbduh mal-qatgħa tal-għedewwa tal-Malti. Beda ġej fuqu ħafna kliem sabiħ, beda nieżel mill-għoli ħafna taħjir biex jitlaq il-Malti u jħadden hiltu f'kitba ta' . . . ilsna oħra. U Aquilina, jiben iltim mingħajr l-ebda għajjnuna ħilief il-ħniena ta' qrabatu, fil-bidu tal-istudi tiegħu

fil-Università, b'widnejh iżanznu bil-kliem ħelu ta' nies għolja li l-ħibberija tagħhom setgħet tkunlu għajn ta' ġid, ma ħadx il-fidi li twieldet miegħu u li kibret miegħu—il-fidi fil-lsien Malti. Dak iż-żmien żewġ toroq kienu miftuħin quddiem iż-żagħżuġh: it-triq imxewwka u mudlama tal-Malti u t-triq imwarrda u mdawwla li tiegħad il-Malti. Kien għalih żmien ta' tigrīb. U biex ma jaqax fit-tigrīb Aquilina sadd widnejh biex ma jismax id-daqq ħelu tas-saħħara, għalaq għajnejh biex ma jaarax it-tlellix qarrieqi li ried jiġbdu fi triq oħra, ingabar fih in-nifsu biex jisma' l-kelma li kienet ħierġa qawwija minn ruħu: "Hobb il-Malti. għax il-Malti lsienek", u kienet din il-kelma bħal seher li żammu dejjem marbut ma' fehma waħda, ma' twemmin wiehed.

Aquilina għazel it-triq imxewwka, bla ma qagħad joqloq, bla ma qagħad jithasseb. Hekk qaltlu ruħu, u mal-kelma tar-ruħ ħadd ma jista' jilgħab. It-triq imwiegħira? Ma jibzâx, għax hemm issejjahlu ruħu, u r-ruħ ma tqarraqx. It-triq twasal fit-telfien? Hekk jidher, imma ma jistax jintilef min jimxi bis-sewwa mal-ġibda tar-ruħ. U għalhekk Aquilina ma ntilifx, ma żelaqx, ma gġarrafx fit-triq li għazel. F'daqqa waħda, meta l-anqas li wiehed kien jistenna, il-Malti sebaħ, u fit-triq mudlama li fiha daħal iż-żagħżuġh fegġet ix-xemx tidli, ix-xewk tbiddel f'ward, it-twegħir kollu twitta, u t-triq tal-għajb u tal-mewt saret it-triq tal-ġieħ u tal-ħajja.

Dan hu iż-żagħżuġh li għada jrid isawwar il-karattru Malti tat-tfal li telgħin. Aquilina ħabb il-Malti mhux biex jimxi mal-mewġa, iżda biex jisma' minn ruħu, ħabb il-Malti mhux għax hekk kien jaqbel, aktar kien jaqbillu li ma jhobbx il-Malti, ħabb il-Malti mhux għax rah sabiħ, imgħolli fuq pedistalli tad-deheb, imma kien hu li ħadem biex il-Malti jitqiegħed fil-għoli fil-ġieħ li ħaqqu.

U issa qiegħed Londra. Nixtequlu li jgħaddi dejjem il-quddiem fit-tagħlim u li ma jdmx ma jerga' jiġi fostna biex jiehu f'idejh ix-xogħol tat-tagħlim tal-Malti fil-Università.